

የአንድነት የሥራ አስፈጻሚ ኮሚቴ

በሥልጣን መባለግ

ሐምሌ 2 ቀን 2001 ዓ.ም

መግቢያ

ስሙ በግልጽ እንደሚያመለክተው አንድነት ለዴሞክራሲና ለፍትሕ ፓርቲ የተመሠረተው በኢትዮጵያ ውስጥ ዴሞክራሲያዊ ሥርዓት ሰፍኖ የኢትዮጵያ ሕዝብ የአገሩ ባለቤትና የሥልጣን ምንጭ እንዲሆን አስፈላጊውን ጥረት ሁሉ ለማድረግ ነው። ዴሞክራሲያዊ ሥርዓት ስንልም የኢትዮጵያ ሕዝብ በልቦናው መሠረት በሰፊው መንገድ እንዲገልጽና እንዲወያይ፣ እንደፈለገው በነፃነት እንዲሰበሰብና እንዲደራጅ ያለውን መብት ለማስከበር ነው። ከዚህም ጋር ተያይዞ የኢትዮጵያ ሕዝብ በትክክለኛ ሕጋዊ ሥርዓት ስር ያለምንም አድልዎ ኑሮውን እንዲመራና ሰብአዊ መብቶቹ በሙሉ የተከበሩበትን ሥርዓት ለመገንባት ነው።

ሊቀ መንበራችን ወይዘሪት ብርቱካን ሚዴቅሳ በወያኔ/ኢሕአዴግ ወታደሮች ተይዘው ከታሰሩ በኋላና ኢንጂነር ግዛቸው በወንበሩ ላይ በተጠባባቂነት ከወጡ ጀምሮ በሥራ አስፈጻሚው በኩል የተደረገው ገንቢ የሥራ እንቅስቃሴ በጣም ዝቅተኛ ነው። የፓርቲው ገንቢ እንቅስቃሴዎች የሚባሉት አብዛኛዎቹ በወጣቶች የተከናወኑ ናቸው።

እንግዲህ ይህ ከወያኔ/ኢሕአዴግ ያላነሰ መሰናክል ፈጠራ የፓርቲውን አባሎች ንቀተ ጎሊና በየጊዜው ከፍ ለማድረግ መጣር ያለበት ፓርቲ የሚያደርገው አይደለም። ዝግጅቶቹ ለአባሎች ሁሉ ክፍት የሚሆኑና አመራሩም በፈለገው መንገድ እየተከታተለ ከፓርቲው ዓላማ የሚወጣ መስሎ ሲታያቸው አስፈላጊውን እርምጃ መውሰድ ሲችሉ በቅድሚያ መሰናክል መፍጠር ቅን መንፈስን የሚያመለክት አለመሆኑ ግልጽ ነው። የግል ሎሌነታቸው ካልተረጋገጠ በቀር ለፓርቲው የሚሠሩት ሁሉ በአመራሩ በኩል ዋጋ የሚያገኙ አይደለም፤ እንዲያውም አፍራሽ ተልእኮ ያላቸው በማስመሰል የተለያዩ ስያሜ በመለጠፍ በተለይ ወጣቶቹን ተስፋ ለማስቆረጥ ብዙ ነገሮች በጋዜጣም ጭምር ተብሏል። ወጣቶቹ ግን ተስፋ ሳይቆጠሩ በራሳቸው ጊዜና በራሳቸው ገንዘብ በአንዳንድ በጎ ፈቃድ ባላቸው አባላት እየታገዙ እስከዛሬ የታየውን እንቅስቃሴ ሁሉ እያካሄዱ ናቸው።

የዋና ጸሐፊው «በድፍረት የመናገር» አዋጅ

ሚያዝያ 13 ቀን 2001 ዓ.ም ዋና ጸሐፊው ለአውራምባ ታይምስ ጋዜጣ ሰፊ ቃለ መጠይቅ ሰጥተው ነበር። ስለፓርቲው አመራርና ስላለበትም ችግር በጣም ግልጽ በሆነ መንገድ አስረድተዋል። ዋና ዋናዎቹ የሚከተሉት ናቸው፤ (በጉልህ የተጻፈው የእኛ አስተያየት ነው)

1. ዋና ጸሐፊው ደጋግመው «በድፍረት መናገር እችላለሁ» ማለትን ይወዳሉ፤ ለእውነት ክብር ካልሰጡ ድፍረት አይቸግርም፤

2. «ፓርቲው ከተቋቋመ ገና ስድስት ወሩ ነው፤» እንዴት አድርገው ቢቆጥሩት ይሆን!
3. «የብርቱካን ደጋፊ በመምሰልም ሆነ የሌሎች ባዕድ አካላት አቀንቃኞችና ወኪሎች በመሆን» ፓርቲው ውስጥ «መተረግመስ» የሚፈጥሩ ሰዎች በመኖራቸው ችግር እንዳለ/... ዋና ጸሐፊው የታወቁበት በድፍረትና በጭፍን ሰውን መወንጀል ነው። በጋዜጣ ላይ ስለሆነ ድፍረታቸው ከድቷቸው ነው እንጂ ብቻ ለብቻ ሲናገሩ ስምም እየጠሩ ነው።
4. «ፓርቲውን ለማሰራት የማይፈልጉ ሰዎች» ለምክር ቤቱ መግለጫ ጽፈው «ውዥንብር» መፍጠራቸው፤ በሌላው ጊዜ ቢሮአቸውን ቆልፈው የሚቀመጡት አንሶ አባላት ለበዓል በተሰበሰቡበት ዕለት ቢሮአቸውን ቆልፈው የተቀመጡት ለሥራ ነው እንድንል ነው፤
5. «እነዚህ ባዕድ የምልህ አካላት ለጠቅላይ ሚኒስትሩ የፃፉት ደብዳቤ የመጀመሪያውን ድራፍት አይጋ ፎረም ለተባለ ድረ-ገጽ ልከውት» ለጠቅላይ ሚኒስትሩ ከመድረሱ ከሃያ አራት ሰዓታት በፊት ታተመ፤... ምነው ራሳቸውን ቢጠይቁ! ሁሉም ነገር በጃቸው፤ ደንበንም የመሻር የፖለቲካ ውሳኔ በጃቸው! ረቂቁን ለማስተላለፍ የፖለቲካ ውሳኔ አድርገው ከሆነስ!
6. «እንግዲህ አስቡት ከሴረኞች ጋር ቀን ከሌሊት እየታገልን ነው፤»... በፓርቲው ውስጥ የሴራ ባለቤት ማን ሆነና!
7. «አንድ መዋቅራዊ ህልውና የሌለው አንድ ቡድን አለ፤ ፓርቲውን በፈለገው መንገድ ካነቃነቅነው፤ ወደፊለግነው መንገድ ካልመራነው የሚሉ፤ ...የፓርቲውን ሕግና ደንብ ጠብቀው የተፈጠሩ ባለመሆናቸው ... ሰዎቹ የሚሄዱበት አቅጣጫ ትክክል አለመሆኑን ስለተረዳን ... አለመዋቅር አናነጋግረንም ብለናል፤»... ጃኖ ወይም ካባ ያልለበሰ የፓርቲ አባል አሳቸውንም ካባ ያለበሰ ቢሆንም ዋጋ የለውም!
8. «ዴሞክራሲያዊ ውይይትና ነፃ አሠራር የት አለ ቢባል በድፍረት አንድነት ፓርቲ ውስጥ እላለሁ፤»...ድፍረቱን እንቀበላለን፤ «አናነጋግርም» ብለው በሩን ከዘጉ በኋላ ዴሞክራሲያዊ ውይይትና ነፃ አሠራር! እንዴት ይሆን!
9. «አንድ የፓርቲያችን የወጣት ቡድን ነኝ ብሎ ራሱን የሚጠራ ቡድን አለ፤»... እርስዎ ምን ይሉት ይሆን !
10. «ራሳቸውን ሽማግሌዎች ነን ብለው የሰየሙ ቡድኖች...» ...ለዴሞክራሲያዊ ውይይትና ነፃ አሠራር ዓይን አንሞላ አሉ! ሽማግሌውንም፤ ወጣቱንም ጠልተው የት ሊደርሱ ነው! ከጓደኞቻችን ጋር!
11. «መድረክን ተቀላቅለን እንድንሠራ ማእከላዊ ምክር ቤት ነው በከፍተኛ ድምፅ የወሰነው፤»... አቤት! እግዚአብሔር! ሳይጸናብዎ ከእውነት ጋር ይታረቁ!
12. ከፓርቲው ይውጡና «በኢትዮጵያ ላይ ደባ የሚሠሩ ሰዎች፤» ይላሉ፤ ...በመድረክ ጉዳይ የተለየ አመለካከት ያላቸውን ነው፤ ለወያኔ/ ኢሕአዴግ ደኅንነት ማመልከት ይሆን ! እኛም ሌላ የምናውቀው አለ፤ ጊዜ ያወጣዋል፤ መሪ ማለት እንዲህ ነው!

13. «የመጀመሪያውና ዋነኛው ችግር ባዕድ የሆኑ በፓርቲው ውስጥ በአመራር ደረጃ መገኘታቸው ነው፤ እነዚህ ባዕድ አካላት ፓርቲውን ለማፍረስና ለማተረማመስ የተሰገሱ ናቸው፤»... እርስዎን የመረጡዎት እነዚህ የተሰገሱ ባዕድ አካላት ይሆኑ! ሊበሏት የከጀሏትን መሆኑ ነው!

14. «የፓርቲው ሕግ በጣም ጥብቅ የሆነ ነው... ይህ የፖለቲካ ሥራ እንደመሆኑ መጠን አንዳንዴ ፖለቲካዊ ውሳኔ ያስፈልጋል ብዬ አምናለሁ፤ ሌሎችም ይህንን እንደሚገባኝ አምናለሁ፤... አለዚያ ደንብን የጠበቀ ውሳኔ የምንለው የት ያደርሰናል የሚለው አሳሳቢ ሆኖብናል፤ ፖለቲካዊ ውሳኔ አሁን ለድርጅታችን ህልውና ወሳኝ ነው ብዬ አስባለሁ።»... ማሰብ እንዲህ ነው! ደርግም እንደርስዎ ቸግሮት ይሆን በፖለቲካ ውሳኔ ሰዎችን የረሸነው! እባብን የልቡን አይቶ...

ከዚህ በላይ እየቀነጨብን ያወጣነውን ተመልክቶ ቃለ ምልልሳቸውን በሙሉ በማንበብ የዋና ጸሐፊውን እኩይ አስተሳሰብ ይበልጥ መረዳት ይቻላል፤ በተለይ ልብ ልንለው የሚገባን የአምባ ገነኖች ጠባይ የሆነውን በድፍረት ሰዎችን የመፈረጅና የማንኳስስ ዝንባሌ ነው። ለምሳሌ በሀሳብ የተለያቸው ሰው «ባዕድ» ነው፤ ወይም «በኢትዮጵያ ላይ ደባ የሚሠሩ » ናቸው፤ ወይም «ሴረኞች» ናቸው፤ የአብዛኛዎቹ ጓደኞቻቸው አእምሮም በዚህ ዓይነት ሕመም የተገነዘ ነው፤ ለፓርቲው የሚያስቡትና በወገኝነትነትና በባዕድነት የሚፈርጁት ባለሚዛን እሳቸው ብቻ፤ ኢትዮጵያዊ እሳቸውና ሎሌዎቻቸው ብቻ፤ ደንብን የመጣስና እንደልባቸው በዘፈቀደ በ«ፖለቲካ ውሳኔ» ለመግዛት የሚፈልጉ እሳቸው ብቻ፤ ይህንን እኛ አንቀበልም። ይህንን ብንቀበል ከወያኔ/ኢሕአዴግ ጋር እንሆን ነበር። ከዚህ በታች በተጨማሪ ማስረጃዎች የምናረጋግጠው አመራሩ፤ በተለይም የምክትል ሊቀመንበሩና (ተጠባባቂ ሰብሳቢው) የዋና ጸሐፊው አመራር ብልሹ መሆኑን ነው።

የአመራሩ የአሠራር ስልት

ከላይ በበቂ ሁኔታ ለማስገንዘብ እንደተሞከረው የአንድነት ሥራ አስፈጻሚ አንድ አካል አንድ አምሳል ሆኖ የአንድነትን መሠረታዊ ዓላማ ፈጽሞ የሳተ የአመራር ስልት በመከተል ፓርቲውን በጣም የከፋፈለውና ወደአደገኛ ደረጃ ያደረሰው መሆኑን በግልጽ እያየን ነው፤ ይህ አመራር በሦስት የተዛቡ መሠረቶች ላይ እየተንከባለለ ነው።

- 1. በዘፈቀደ የጉልበት አሠራር በማስደንገጥና በማስበርገግ
- 2. የፓርቲውን ገንዘብ በመናኘት ታማኝ ሎሌዎችን መግዛት
- 3. በወዳጅነት/ጓደኝነት ጫና አብረው የሚቆሙትን ማሰባሰብ

እነዚህ ስልቶች በሙሉ ወያኔ/ኢሕአዴግ የሚጠቀምባቸውና የምንቃወማቸው ናቸው። ከዚያም በላይ በፓርቲው ውስጥ ስንገባ የያዝነው ራእይ ይህ አይደለም፤ ስለዚህም በግል ከኢንጂነር ግዛቸው ጋር በተለያዩ ጊዜያት ጉዳዮቹን እያነሳን፤ የፓርቲውን ዓላማና ደንቦች እየጠቀስን መንገዳችንን እንዲያቃኑልን ደጋግመን ጠይቀናቸው ጆሮ ዳባ ልበስ ብለው ቆይተዋል።

እንዲያውም በጣም እየተበላሸ ወደመሄድ ላይ በመድረሱ በግድ ይፋ መውጣት አለበት ብለን ወስነናል።

ሀ) የጉልበት አሠራር ...በሥልጣን መባለግ

1. ወይዘሮ ብርቁ ገዛኸኝ የሚባሉ በጽዳት ሠራተኛነት የተቀጠሩ ሴት በሕመም ምክንያት ለተወሰኑ ቀኖች በመቅረታቸው ያለምንም ማስጠንቀቂያና ካሳ በምክትል ጸሐፊው በአቶ መስፍን ፊርማ ከሥራ ተባርረዋል። የቅጥሩን ደብዳቤ የፈረሙት ዋና ጸሐፊው አቶ ዓሥራት ጣሴ ሲሆኑ በቅጥር ደብዳቤው ላይ ቀኑ በትክክል አልተጻፈም፤ ስለዚህም የተቀጠሩበትን ትክክለኛ ቀን ለማወቅ አይቻልም፤ የተባረሩት ግን በየካቲት 25/2001 ነው። ጉዳዩን በግልም፣ በምክር ቤትም በማንሣት እንዲታረም ለማድረግ የተደረገው ተደጋጋሚ ጥረት ሁሉ ሰሚ አላገኘም።

2. ወይዘሮ ሐና ዋለልኝ ለሊቀ መንበርዋ ጸሐፊነት ተቀጠሩ። ትንሽ ቆይተው በዘፈቀደ አሠራር የአምስት ቋሚ ኮሚቴዎች ጸሐፊ አደረጋቸው። አንድ ሰው ለአምስት ሰዎች እንዲታዘዝ ማድረግ የአስተዳደሩን ብልሹነትና ግዴታነት ያሳያል። በዚህ የተነሳ በተፈጠረ ውዝግብ በዋና ጸሐፊው በአቶ ዓሥራት ፊርማ የተቀጠሩት በምክትል ጸሐፊው በአቶ መስፍን ፊርማ ተባረሩ። በግል ለኢንጂነር ግዛቸው ሽፈራው፣ በምክር ቤትም ጉዳዩ ግልጽ የሰብአዊ መብትን የሚጥስ በመሆኑ እንዲታረም ደጋግመን በመናገራችን ያስገኘነው ውጤት የለም።

3. በአደራጅነት ተቀጥረው ይሠሩ የነበሩ የቀጠና አደራጆችን ለአባል የሚሆን በጀት ስለሌለ ደመወዝ እንደማይከፈላቸው በደብዳቤ ተገለጸላቸው። አባሎቹ ግን ፓርቲያችን ችግር ካጋጠመው ሁኔታዎች እስኪመቻቹም ሆነ እስከመጨረሻው ፓርቲያችንን በነፃ እናገለግላለን የሚል መልስ ሰጡና ሥራቸውን ቀጠሉ፤ ነገር ግን ለበጎ ፈቃደኛነታቸው የተሰጣቸው መልስ ንብረት አስረክበው ሥራ እንዲያቆሙ የሚል ነበር። እንዲያውም ሰብብ ተፈልጎ አቶ አለባቸው አያሌው በደሴ ከተማ የሥነ ሥርዓት ግድፈት ፈጽመዋል በሚል እግዳውን አጸነባቸው። አቶ እንዳሻው እምሻውን ደግሞ በነፃ ጉልበት ፓርቲውን እያገለገለ ባለበት ወቅት ግቢ እንዳይገቡ የዋና ጸሐፊው ቀኝ እጅ የሆኑት አቶ መስፍን ለጥበቃው ነግረው እስከመክልከል ደርሰው ነበር። ገና ከመጀመሪያው ዓላማው በበጀት ሰብብ ነፃ አባሎችን እያስወጡ ሎሌዎችን ለመደልደል እንደነበረ በግልጽ ይታያል።

4. አቶ ይልቃል ጌትነት የድርጅት ጉዳይ ቋሚ ኮሚቴ አባልና ጸሐፊ ነበሩ። እሳቸው ባልነበሩበት በ14/8/2001 በተደረገ የድርጅት ጉዳይ ቋሚ ኮሚቴ ስብሰባ ላይ አቶ ይልቃል ከጸሐፊነቱ ተሻሩ። ከሳምንት በፊት (በ3/8/2001) በተደረገ የብሔራዊ ምክር ቤት ስብሰባ ላይ በሥራ አስፈጻሚው ላይ አቶ ይልቃል የሰላ ሂስ ሰንዘረው አቶ መላኩ ደግሞ የሥራ አስፈጻሚውን አጥብቀው በመደገፍ ተናግረው ነበር። ኢንጂነር ግዛቸው አቶ ይልቃልን በአቶ መልአኩ እንዲተኩ አደረጉ። ሆኖም ከሦስት ቀን በኋላ አቶ መልአኩ በሌላ ጉዳይ ተጠርጥረው በመንግሥት ቁጥጥር ሥር ውለዋል፤ ኢንጂነር ግዛቸውም ሆኑ ፓርቲው እስካሁን ስለአቶ መልአኩ መታሰር ያወጣው መግለጫ የለም። አምነው ለድርጅት ጉዳይ ጸሐፊነት የሾሟቸው ሰው በግንቦት 7 አባልነት ተጠርጥረው

ሲታሰሩ ፍርድ ቤት እስኪወስን ድረስ እንኳን የፓርቲው ድምፅ ሊሰማላቸው ይገባ ነበር፤ የራሳቸው ጉዳይ ነው በማለት ችላ የተባሉ ይመስላል። አመራሩ የራሱ (የራስዋ) ጉዳይ ነው የማለት ልማድ ያደረገበት ይመስላል።

5. አቶ አምሳ ዳኘውና አቶ ታምራት ታረቀኝ የሥራ አስፈጻሚ አባላት ናቸው። ነገር ግን ምሥጢር አወጡ ተብለው በሥራ አስፈጻሚው ታግደዋል። በአንድነት ፓርቲ የዲሲፕሊን ደንብ 3.2/ወ በተደነገገው መሰረት ምሥጢር ነው ያልተባለ ነገር እንደ ሚስጥር ሊቆጠር አይችልም። በተጨማሪም ያልጸደቀ ቃለ ጉባዔ ውስጥ ያለውንና የሌለውን ማንም ስለማያውቅ በደፈናው ምሥጢር ማድረግ አይቻልም። ሃሳባቸውን የመግለጽ መብታቸውን ተጠቅመው በጋዜጣም ሆነ በሌላ መንገድ መግለጽ ምሥጢር አወጡ አያሰኝም። ሰበብ መፈለግና ሌሎችን ጭጭ ለማሰኘት የታቀደ ነው።

6. የተለያዩ የሥራ አስፈጻሚ አባላት በተለይም ምክትል ሊቀ መንበሮችና (ዶ/ር ኃይሉ አርአያ ሥራቸው ነው ቢባልም) ዋና ጸሐፊው በተለያዩ ጋዜጦች ገደብ የለሽ መግለጫ ሲሰጡ ቆይተዋል። ማንም ይህንን መብታቸው ለመጋፋት የሞከረ የለም። አቶ አምሳና አቶ ታምራት ጋዜጣ ላይ መጻፋቸው ግን የሥራ አስፈጻሚውን እንደ እግር እሳት ሲያንገበግባቸውና በፖለቲካ ውሳኔ ሲያግዱና ለማባረርም ሲዘጋጁ ይታያሉ። ሁለቱን አባሎች ለማስወጣት በሥነ ሥርዓቱ ደንብ መመሪያ 4.1 ላይ በግልጽ የተደነገገውን በመለወጥ ፓርቲውን ከሳሽ ሲያደርጉ የችሎታ ችግራቸውን ያሳያል። ከዚህም በላይ ገና ክስን የመስማት ስልጣን ያለው የስነ ሥርዓት ኮሚቴ ሳይቋቋምና በምክር ቤቱ ሳይጸድቅ እነሱ በግላቸው ያቋቋሙት ኮሚቴ ዳኝነት እንዲያይ ለማድረግ መሞከራቸው በስልጣን መባለጉ የደረሰበትን ከፍተኛ ደረጃ የሚያመለክት ተጨማሪ ማስረጃ ነው።

7. ምናልባትም በሥልጣን የመባለጉንና የማናለብኝነት አሠራሩን በግልጽ የሚያመለክተው የሥራ አስፈጻሚው በርካታ ስብሰባዎችን ሲያደርግ ሥርዓትን በያዘ መንገድ ቃለ ጉባዔ አይያዝም፤ ቃለ ጉባዔ እየተነበበ በስምምነት አይጸድቅም፤ አባሎቹ አይፈርሙበትም፤ የሥራ አስፈጻሚው ስብሰባ የሚካሄደው በተዘረከረከና በዘፈቀደ ነው። ይህ በቀጥታ የዋና ጸሐፊው ሀላፊነት በመሆኑ የችሎታና የብቃት ማነስን በጉልህ የሚያሳይ ነው። በቅርቡ በዚህ ጉዳይ ላይ ብዙ ጥያቄዎች ሲነሡ ያለምንም እፍረት ለሥራ አስፈጻሚው አባላት በርካታ ቃለ ጉባዔዎች የተባሉ ሰነዶች ለእያንዳንዳቸው እየተላኩ እንዲፈርሙበት ተጠይቀዋል። ከዚህ የበለጠ የሥራ አስፈጻሚውን የኃላፊነት ስሜት ማጣት፣ የአሠራሩን ብልሹነት፣ ማናለብኝነትና ግዴታሽነት በገሀድ የሚያረጋግጥ ማስረጃ የለም።

8. የፓርቲው ምክር ቤትን ጥያቄና ትእዛዝ የሥራ አስፈጻሚው በግዴታሽነት ያልፈዋል፤ በ9/8 ና9/2001 በተደረገ የምክር ቤቱ ስብሰባ ከተቆርቋሪ አባላት በቀረበው ሰነድ ምክንያት አንድ አጥኚ ኮሚቴ ተቋቁሞ ውሳኔውን ለምክር ቤቱ አቀረበ። በአጥኚው ኮሚቴ ሪፖርት ላይ ምክር ቤቱ በሰፊው ተወያይቶ ሃያ ሁለት የውሳኔ ሀሳቦችን አሳልፎ የሥራ አስፈጻሚ ኮሚቴው ከሁለት ሳምንት እስከ ሁለት ወር ጊዜ ውስጥ በተከታታይ ተግባራዊ አድርጎ ለምክር ቤቱ እንዲያሳውቅ

አዘዘ። ነገር ግን የሥራ አስፈጻሚው የምክር ቤቱን ስብሰባ የጠራው ከአንድ ወር ተኩል በኋላ ሲሆን ያም ራሱ የሥራ አስፈጻሚው በመረጠው አንድ ጉዳይ ላይ ብቻ ለመነጋገር ሆነ። ከዚያም በላይ ያለፈው ቃለ ጉባዔ ከተነበበ በኋላ በየትም ታይቶና ተሰምቶ በማይታወቅና ሥርዓትን ሁሉ በሚጥስ አሠራር ሎሌዎቻቸውን አሰልፈው በድምፅ ብልጫ ቃለ ጉባዔው ውይይት ተደርጎበት እንዳይጸድቅ አድርገው የስብሰባ ደንብንና ሥርዓትን በመሻር ወደሚያንገበግባቸው የመድረክ ጉዳያቸው ተንደርድረው ገቡ። የምክር ቤቱ ስብሰባ አሠራሩን በመቃወም ስብሰባውን ጥለው ሲወጡ እንደገና ከሥርዓት ውጭ ሌላ ስብሰባ አስመርጠው ሕገ-ወጥ ዓላማቸውን ፈጸሙ።

ለ)በፓርቲው ገንዘብ ታማኝ ሎሌዎችን መግዛት... በሥልጣን መባለግ

ፓርቲው ገንዘብ የሚያገኘው ከአባሎቹና ከደጋፊዎቹ ነው፤ ስለዚህም በገንዘብ አወጣጡ ለአባሎቹና ለደጋፊዎቹ ኃላፊነት አለበት፤ ግልጽነትና ተጠያቂነት ግዴታው ነው። ገንዘብ እንዴት እንደሚሰበሰብ፣ ማናቸውም ግዢ እንዴት እንደሚፈጸም፣ ሠራተኞች እንዴት እንደሚቀጠሩና እንደሚሰናበቱ፣ ደመወዝ እንዴት እንደሚወሰን በግልጽ መታወቅ አለበት፤ በተወሰኑ ጊዜያትም የሂሳብ ምርመራ ተደርጎ ለምክር ቤቱ መቅረብ አለበት። አለዚያ ጥቂቶች ሰዎች የብዙዎቹን መዋጮ በዘፈቀደ የሚናኙበት ይሆናል። የፓርቲው ገንዘብ በግዴታነት እንደሚወጣ ማስረጃዎችን መጥቀስ ይቻላል፡-

1. የአንድነት መጽሔት ተዘጋጅቶ የማሳተሚያ ገንዘብ የለንም ብለው ለወራት ከቆዩ በኋላ ለፓርቲው በጎ ፈቃድ ባላቸው ጥቂት አባላት ተነሳሽነት ብድር ተሰብስቦ ለመታተም ሲቃረብ አሥር ሺህ ብር (ከግማሽ በታች) ፓርቲው እንደሚያዋጣ ኢንጂነር ግዛቸው መልካም ፈቃዳቸው ሆነ። እሳቸው እንደሚሉትም በመጀመሪያ ለወጣው ከፍተኛ ግምት ገንዘብ የለም ተባለ እንጂ በኋላ ለቀረበው ግምት ከሃያ እስከ ሃያ አምስት ሺህ ብር ተይዞለት ነበር፤ ይህንን የሚያስተባብለው የመጨረሻውን የነትመት ግምትና ከቅን አባሎች የተገኘውን ብድር ኢንጂነር ግዛቸው ሲሰሙ በቂ ገንዘብ መኖሩንና ብድርም እንደማያስፈልግ በመግለጽ ፋንታ እሳቸውም በበጎ ፈቃዳቸው ከፓርቲው ገንዘብ ለፓርቲው መጽሔት አሥር ሺህ ብር እንዲሰጥ ወሰኑ።
2. የአንድነት መጀመሪያ ዓመት ሲከበር ለበዓሉ የመጡት እንግዶችና አባላት በኃይለኛ ጸሐይ ሲነፍሩ የዋሉት ድንኳን ለመክራየት ገንዘብ ባለመኖሩ መስሎን ነበር። ነገር ግን በሰኔ 20 የቃሌ ምሽት ላይ የተጋበዙት ተናጋሪ ዶ/ር ነጋሶ ጊዳዳ ስለነበሩ ዝግጅቱን በኢምፒርያል ሆቴል ለማድረግ የሥራ አስፈጻሚው ችሏል። ገንዘብ መውጣት አለመውጣቱ ብቻ ሳይሆን የሥራ አስፈጻሚውን የቁም- ነገር ሚዛን በጉልህ የሚያመለክት ነው። በዓመት አንድ ጊዜ ብቻ የሚደረገው የአንድነት የልደት በዓል ይበልጣል? ወይስ በወር በወር የሚደረገው የቃሌ ምሽት? ከዚያም በላይ እስከዛሬ በአንድነት ጓሮ ሲደረግ የነበረው የቃሌ ምሽት በሰኔ ምን መና ወርዶለት ነው ኢምፒርያል የተደረገው? ለመሆኑስ ሥርዓትን ለመከተል ከተፈለገ የሥራ አስፈጻሚው በቃሌ ምሽት ዝግጅት ላይ ምን አገባው? ለዶ/ር ነጋሶ ክብር እንኳን ኢምፒርያልና ሽራተንም ቢሆን እንደማይበዛባቸው እናውቃለን። ነገር ግን ዶ/ር ነጋሶ የአንድነት ዓመት ሲከበር የክብር ደረጃውንና ወገን ሁሉ ትተው ከእኛው ጋር አብረው ቆመውና

አብረው ተቀምጠው በጸሐይ ሲቃጠሉ ነበር፤ ስለዚህም የምናከብራቸውና ልናከብራቸውም የሚገባ ሰው ናቸው። በዚያን ዕለት ለዶ/ር ነጋሶ ክብር ያላሰበው የሥራ አስፈጻሚ ከአንድ ሳምንት በኋላ ብልጭታውን ከየት አገኘው? ወደ ኢምፐርያል ሆቴል የተፈጸመው ሽርተቴ በዶ/ር ነጋሶ ሰብብ በአንዲት ግቢ ውስጥ በሥርዓት በተሰየመው ኮሚቴ የተዘጋጀውን ለማደናቀፍ እንደነበር ለመገመት አዳጋች አልነበረም፤ ግን ዶ/ር ነጋሶን ይዘዋቸው ባይወርዱ መልካም ነበር።

3. የፓርቲውን አንደኛ ዓመት ለማክበር የተዘጋጀው አንዱ የፎቶ-ግራፎች ትርኢት ነበር፤ ፎቶ-ግራፎችን ለማሰባሰብና በሰፊው ለማዘጋጀት ታቅዶ የነበረ ቢሆንም በገንዘብ እጥረት ምክንያት መጠነኛ ሆኖ ተከናወነ። ይህ የተከናወነው በጎ ፈቃድ ያላቸው አባሎች ባዋጡት ገንዘብ እንጂ በፓርቲው አመራር በኩል የተደረገ አስተዋጽኦ አልነበረም።

4. የማይፈልጓቸውን ሰዎች በዘፈቀደ የሚያባርሩትን ያህል የሚፈልጓቸውን ሰዎች በዘፈቀደ ይቀጥራሉ። የደመወዝ አመዳደባቸው የትምህርትም ሆነ የልምድ ችሎታን የሚያመለክት አይደለም። እንዲህ ያለ በማስፈራራትና በመደለል ታማኝ የግል ሎሌዎችን የማሰባሰብ ዘዴ እየታየ ነው።

5. በደብረ ማርቆስ ሕዝባዊ ስብሰባ ለመገኘት የሚሄዱትን አባሎች ወስዶ የሚመልስ አሥራ ሁለት ሰዎችን የሚይዝ መኪና ፓርቲው ተከራይቶ ነበር። በመሄጃው ቀን ኢንጂነር ግዛቸው በግል ፍላጎታቸው ብቻ አቶ ደበበን ከሰጡ። አቶ ደበበ የፓርቲው የጎትመት ዝግጅት ቦርድ ሊቀመንበር ናቸው። ፅናት የሚባለው ወርኃዊ የፓርቲው መጽሔትና ሰሙናይ የሚባለው የፓርቲው ሳምንታዊ ጋዜጣ በአቶ ደበበ የተግባር ኃላፊነት ውስጥ ነው። አቶ ደበበን ከደብረ ማርቆስ ለማስቀረት ኢንጂነር ግዛቸው የሰጡት ምክንያት ሌሎች ጋዜጠኞች አሉን የሚል ነበር። ኢንጂነር ግዛቸው በፓርቲው ገንዘብ በተከራይቶ መኪና የውጭ ጋዜጠኞችን ለማመላለስ ሲፈቅዱ የፓርቲውን ጋዜጣ የሚያዘጋጁትን መከልከላቸው ምንም አሳማኝ ምክንያት የማይገኝለት የማናለብኝ አሠራር ነው። በመጨረሻም በፓርቲው ገንዘብ ለአሥራ ሁለት ሰዎች የተከራይትን መኪና ለስምንት ሰዎች ብቻ ተጠቅመውበታል።

6. ከአባሎች መሐከል ፎቶግራፍም ሆነ ቪዲዮ የማንሳት ችሎታ ያላቸው ሰዎች መኖራቸው እየታወቀ ከፓርቲው ውጭ እየቀጠሩ ያሰራሉ።

ሐ) በወዳጅነትና በታማኝነት አብረው የሚቆሙትን ማሰባሰብ... በሥልጣን መባለግ

በፓርቲው ውስጥ የተሰባሰቡት ሰዎች ምንም እንኳን ለአገራቸው አንድ ዓይነት ዓላማ ያነገቡ ቢሆንም በብዙ መንገድ የተለያዩ አመለካከቶች ያላቸው ናቸው። እነዚህን የተለያዩ አመለካከቶች ለአንድ ዓላማ እንዲሰለፉ ለማሳካት እንዲቻል ኃላፊነቱ የተጣለው በአመራሩ ላይ ነው። በተቃራኒው አመራሩ የተለየ አመለካከት ያላቸውን ሰዎች በማወያየትና በማከራከር ሃሳቦች እንዲጠሩ በማድረግ ፋንታ ለአመራሩ የሚመቹ ሰዎችን በዙሪያው በማሰባሰብ ፓርቲውን ለመቆጣጠር ሲሞክር አባሎቹ ሁሉ የቆሙለትን የደሞክራሲ ዓላማ ወደ ጎን በመተው ወደአምባገነንነት ያዘነብላል፤

1. በደብረ ማርቆስ ችግር በመከሰቱ የድርጅት ጉዳይ ኮሚቴ በ27/9/2001 በተደረገው ስብሰባ ችግሩን የሚፈታ ቡድን እንዲሄድ በቃለ ጉባኤ ወሰነ። በማግስቱ ጠዋት አበል ለመቀበል ወደ ቢሮ የመጡት

የቀጠናው አስተባባሪ ኃላፊ አቶ ይልቃል ጌትነት የተመረጡት አባላት ቀርተው በምትኩ አቶ ልባይ አበበ ከእሳቸው ጋር እንደሚሄዱ ተነገራቸው፤ በቃለ ጉባኤ የተወሰነው በቃል ትዕዛዝ ተሸር ፕሮግራሙ መቋረጥ ስላልነበረበት በ29/9/2001 ወደ ቦታው ተጓዙ። በመሠረቱ አቶ ልባይ የኦሲትና ቁጥጥር ኮሚሽን አባል እንጅ የድርጅት ጉዳይ ቋሚ ኮሚቴ አይደሉም...

2. አቶ ንጉሴ ነውጤ የሕግና ሥነ ሥርዓት ቋሚ ኮሚቴ ሰብሳቢ ናቸው፤ ነገር ግን በኢንጂነር ግዛቸው ትዕዛዝ በድርጅት ጉዳይ ሥራ ውስጥ ጣልቃ በመግባት የክፍለ ከተማዎችን ሥራና የመኃል ኢትዮጵያን ሥራ እያወኩ ይገኛሉ፤ ከዚያም በላይ የሕግና ሥነ ሥርዓት ኮሚቴውን ወደ ከሳሽና ፍርድ ሰጪነት እንዲለውጡት እየተገፉ ናቸው።

3. አንድ ሰው ብቻ የፓርቲው ገንዘብ ተቀባይ፤ የፓርቲው ግምጃ ቤት፤ የፓርቲው ግዢ ክፍል ኃላፊ ነው። ትክክለኛ አስተዳደር ቢኖር እነዚህ ሥራዎች በአንድ ላይ የአንድ ሰው ኃላፊነት ሊሆኑ አይችሉም ነበር።

4. እስካሁን ድረስ የኦሲትና ቁጥጥር ኮሚሽን የተጣለበትን ኃላፊነት በአግባቡ እንዳይፈጽም የሥራ አስፈጻሚው እንቅፋቶች እያበዛበት ነው።

5. የሥራ አስፈጻሚው በየሶስት ወር ለምክር ቤት የሥራ ክንውኑን ማቅረብ ሲገባው እስካሁን አላደረገም።

6. በሥራ አስፈጻሚው ውስጥ የተለመደውን በቡድን ድምፅ የመስጠት አሠራር በምክር ቤቱም ውስጥ በማስለመድ የፈለጉትን ጉዳይ እንደ ኢትዮጵያ የተወካዮች ምክር ቤት አዳምጠው ያሳልፋሉ።
መደምደሚያ፡-

የአንድነት ለዴሞክራሲና ለፍትሕ አባሎች ሁሉ የፓርቲያቸውን ራዕይ፣ ዓላማና ደንቦች ለማስጠበቅ ነቅተው መተባበር አለባቸው። አሁን በተያዘው የተንኮል፣ የሐሰት፣ የመደለል ወይም የማስፈራራት መንገድ ወደዓላማችን እንደማንደርስ በጣም ግልጽ ነው። በጥቂት ሰዎች የተንኮል ትጋት የኢትዮጵያን ሕዝብ ተስፋ ለሁለተኛ ጊዜ እንዳናጨልምበት በቆራጥነት መጠየቅና እውነቱን ፈልፍሎ ማውጣት ግዴታችን ነው። የአንድነት ዓላማ ፓርላማ ያሉትንም ሆነ ወደ ፓርላማ ለመግባት ያኮከቡትን እያጨበጨቡ ለማጀብ ሳይሆን ለነጻነት፣ ለፍትሕና ለእኩልነት የሚታገሉ አባሎችን ለማፍራት ነው። በሙሉ ልባቸው በሰላማዊ ትግል አላማችንን ለማሳካት የሚጥሩ እንጂ ከትግል በፊት እጅ የሚሰጡ መሪዎችን አንሻም፤ በአባሎች መዋጮ እየኖሩ እነዚያኑ አባሎች በአደባባይ የሚወነጅሉ መሪዎችን ልናምናቸው አንችልም። የሀሳብ ልዩነትንና ክርክርን እንደጦር የሚፈሩና በሀሳብ የሚለዩአቸውን እንደጠላት የሚመለከቱ መሪዎች ፖለቲካ ምን ማለት እንደሆነ አልገባቸውም፤ በካድሬነታቸው የተጫኑትን ጭፍን አሠራር ገና አላራገፉም፤ ምሥጢሩ ለገባው የኢትዮጵያ ሕዝብ እንኳን ይቺንና የዝንብ ጠንጋራ እናውቃለን እያለ የሚተርት ነው፤ አይናቅም፤ በብልጣብልጥነት አይነዳም።

በጥቅማጥቅምና በወዳጅነት የተነሱለትን ዓላማ ለዘነጉትና በጥቅማጥቅም ለተያዙ አባሎች ሁሉ ቆም ብለው እንዲያስቡና ወደኅሊናቸው ተመልሰው ነገነታቸውን እንዲያስቀድሙና በቃል ኪዳናቸው

መሠረት ለኢትዮጵያና ለኢትዮጵያ ሕዝብ እንዲቆሙ አደራ አንላቸዋለን። ለእውነት ቆመናልና አብራችሁን ቁሙ።

እስከዛሬ በትእግስት ፊት ለፊት በመነጋገርና በውይይት ችግሮቹን ሁሉ እንፈታለን በማለት ዋና ጸሐፊው የራሳቸውን ሥራ አስተኝተው የሕዝብ ግንኙነቱን ሥራ ነጥቀው በየጋዜጣው ከእውነት ጋር የማይዛመዱ ነገሮችን ሲገልጹ ዝምታን መርጠን ቆይተናል፤ ከዚህ በኋላ ዝም አንልም።

1. ፕሮፌሰር መስፍን ወ/ማርያም (የብ/ም/ቤት አባል)
2. ዶ/ር ሸመልስ ተ/ዓዲቅ (የብ/ም/ቤት ሰብሳቢ)
3. አቶ ውሮታው ዋሴ (የኦዲት ቁጥጥር ኮሚሽን ሰብሳቢ)
4. አቶ አመሃ ዳኘው (የብ/ሥ/አስፈጻሚ አባል የጥናትና ምርምር ቋሚ ኮሚቴ ሰብሳቢ)
5. አቶ ታምራት ታረቀኝ (የብ/ሥ/አስፈጻሚ አባል የወጣቶች ጉዳይ ቋሚ ኮሚቴ ሰብሳቢ)
6. አቶ ደበበ እሸቱ (የኤዲቶሪያል ቦርድ ሰብሳቢ)
7. አቶ ይልቃል ጌትነት (የብ/ም/ቤት አባልና የሰሜን ቀጠና ኃላፊ)
8. አቶ የሺዋስ አሰፋ (የብ/ም/ቤት አባልና የወጣቶች ጉዳይ ም/ሰብሳቢ)
9. አቶ ፋኑኤል አያሌው (የብ/ም/ቤት አባል)
10. አቶ አለባቸው አያሌው (የብ/ም/ቤት አባል)
11. ወ/ት ሃና ዋለልኝ (የብ/ም/ቤት አባል)
12. ወ/ት ትዕግስት ተሾመ (የብ/ም/ቤት አባል የህዝብ ግንኙነት ቋሚ ኮሚቴ አባል)
13. አቶ ጌታነህ ባልቻ (የአራዳ ክ/ክ/ሀ/ግ ኃላፊ የጥናትና ምርምር ቋሚ ኮሚቴ ፀሐፊ)
14. አቶ ሰይድ ኢብራሂም (የየካ ክ/ክ ሰብሳቢ)
15. አቶ ብርሃኑ መሰለ (የየካ ክ/ክ ም/ሰብሳቢ)
16. አቶ ስለሺ ሐጎስ (የህዝብ /ግ/አባል እና የሰሙናይ ጋዜጣ አዘጋጅ)
17. አቶ እንዳሻው እምሻው (የመሀል ኢትዮጵያ ቀጠና ፀሐፊ)
18. አቶ አንተነህ ማስረሻ (የህዝብ ግንኙነት ቋሚ ኮሚቴ ፀሐፊ)
19. አቶ አርአያ ጌታቸው (የወጣቶች ጉዳይ ቋሚ ኮሚቴ አባል እና የሚዲያና ኮምዩኒኬሽን ሰብሳቢ)
20. ወ/ት ኤልሳቤጥ ወሰኔ (የወጣቶች ጉዳይ ቋሚ ኮሚቴ አባል እና የማህበራት ጉዳይ ሰብሳቢ)
21. ወ/ት ርዕዮት አለሙ (የህዝብ ግንኙነት ቋሚ ኮሚቴ አባል)